

፬ይ ሰንበት ዘአስተርእዮ

፩ የካቲት 2012 ዓ.ም. (2/09/20)

መዝሙር: ተወልደ ኢየሱስ በቤተልሔም ዘይሁዳ ...ኢየሱስ ብዓቢ ክብሪ ካብ ድንግል ኣብ ቤተልሔም ዘይሁዳ ተወሊዱ፤ ተወሊዱ ተጠሚቑ ብልደቱ ምእንቲ ክንሕጎስ ብግልጽቱ ደስ ክብለና ሰንበት ንዕረፍቲ ሰርዑ።

ንባባት: ሮሜ 1:1-12፤ 1ጴጥ 1:13-22፤ ግ.ሓ. 19:1-10፤ ዮሐ 5:16-29።

ምስባክ: አምጽኡ ለእግዚአብሔር በሓውርተ አሕዛብ፤ አምጽኡ ለእግዚአብሔር ክብረ ወስብሓተ፤ አምጽኡ ለእግዚአብሔር ስብሓተ ለስሙ። መዝ 29:1-2።

ዘመን ዘአስተርእዮ ኢና ዘሎና፤ ወዲ አምላኽ ከማና መሲሎ ፍቕሪ አምላኽን መገዲ ድሕነት ክገልጽ ኣብ መንጎና ዝኃደሮ ዝሕብር ቅዱስ እዋን ኢና ዘሎና። ኣብ መዓልቲ ሰንበት ኣብ መስዋዕቲ ቅዳሴ ሓቢርና ክንጽሊ ከሎና ኣብ ዝለዓለ መግለጺ ፍቕሪ አምላኽ ንርከብ። አምላኽ ብርእሱ ሰዋዕን ተሰዋዕን ኮይኑ ይቐርበና ስለዚ ነዚ ርኡይ ግለጻት ተረዲእና ብወገና ንጣዕሚ ፍቕሩ ክነስተማቕር እዋ ኣብ ትሕቲ ሥልጣን ኢየሱስ ክነብር ፍቓደኛታት ንኹን።

ኣብ ሰናብቲ ዘአስተርእዮ ኢየሱስ ንሱ እቲ መስሕ ከም ዝኾነ መንነቱ ከም ዝገለጸ ዝነግር ነስተንትን። ከምኡ ንቀዳሞት ሓዋርያቱ ከም ዝሓረየ እናአስተና ንእና እውን ዕለት ዕለት ኣብኡ አሚና ክንምስክሮ ክንሰብኮ ከም ዝጽውዓና ክንገክር ይሕግዘና። ካብቲ ዓበይቲ ፍጻሜታት ኢየሱስ ኣብ ፍባ ዮርዳኖስ ብዮሓንስ ከም ዝተጠምቀን፤ ትርጉምን ዓላማን ተልእኮኡ ከም ዘስተምሃረ፤ ንብዙሓት ሕሙማት ከም ዘሕወየ ከምኡ ምስኡ ኮይኖም ነቲ ንሱ ዝገበሮ ዝገብሩ ቀዳሞት አርድእቱ ከም ዝሓረየ ኩሎም ወንጌላውያን ይነግሩና።

ሎሚ ኸአ ኣብ ዮሐ 5:16-29 መሰረት ገርና ሓቀኛ ሕይወት ብኢየሱስ ከም ዝርከብን ንሱ ወዲ አምላኽ ንኹሉ ኸገዝእ ስልጣን ከም ዝተዋህቦ አስተንቲና ክንግዝኡን ክንምልኹን፤ ከምኡ ትርጉምን ክብሪ ሰንበት እንታይ ከምዝኾነ ንሰማዕቱ ከም ዝገለጸ ንእና እውን ከም ዝገልጸልና ሰሚዕና ዝተሓደስ ርክብ ምስ አምላኽን ሰብን ክንገብር ዘዘኻክር ቃል እዩ።

ኣብ ሕጊ ሙሴ ሰንበት መዓልቲ ዕረፍቲ እያ፤ አይሁድ ንሰንበት አምላኽ ስለ ዘዕረፈ ክነዕርፍ ይግባእ ኢሎም ብሰንበት ዝኾነ ስራሕ አይገብሩን እዮም። እግዚአብሔር ኣብ ሻብዓይ መዓልቲ ካብ ምፍጣር አዕሪፉ ንዝብል ክንሓስብ እንከሎና ቅ. ቶማስ ብዓል አኩኖ ኢየሱስ ነዚ አዕሪፉ ዝብል ቃል ንቐሉ ምቱርጓሙ አይቅበሎን ምኽንያቱ ግጉይ ትርጉም ስለ ዘትሕዝ። እግዚአብሔር ካብ ምፍጣር እዩ ዘዕረፈ እምበር ካብ ምግባር አየዕረፈን ምኽንያቱ ህላዌ ናይ ዝኾነ ፍጡር ኣብቲ ምስ አምላኽ ዘለዎ ርክብ እዩ ዝምስረት፤ ካብ አምላኽ ሓንቲ ሰከንድ እውን እንተ ተፈለና ኩልና ፍጡራት ህላዌ የብልናን ስለዚ አምላኽ ምስ ፍጡራቱ ቀጻሊ ርክብ እዩ ዘለዎ።

ኢየሱስ አምላኽ ብቐጻሊ ከምዝዓዩ ከርድኦም ኢሉ “አቦይ ክሳዕ ሕጂ ይዓዩ አሎ፤ አነው እዓዩ አሎኹ” ኢልዎም። ወልድ ምስ ኣብኡን ምስ መንፈስ ቅዱስን ሓደ አምላኽ ኮይኑ ብሓድነት ይዓዩ። በዚ ኢዩ ኢየሱስ ክርስቶስ ጥራሕ እዩ ኩሉ ጊዜ እዓዩ አሎኹ ክብል ዝኸእል። በዚ አገላልጻ መለኮትነቱ ብተዘዋዋሪ ይገልጽ ኣሎ። አይሁድ ነዚ ስለ ዝተረድእዎ ክቐትልዎ ደልዮም

ምኽንያቱ ንአምላኽ ምጽራፍ ኮይኑ ስለ ዝተረድአም። ኣብ ኢሳ 63፡16 ከምኡ 64፡8 ግን “ንእግዚአብሔር ነቲ ኣብ ሰማይ ዘሎ ኣቦና ኢልና ንጽውዎ”። ኣይሁድ ኢየሱስ ንእግዚአብሔር ኣቦይ ብምባሉ ኣይኮነን ሓሪቆም እንታይ ድኣ ንሱ ከማና ዘይኮነስ ከም ካልእ ሰብ ገሩ ንርእሱ ማዕረ ኣምላኽ ገሩ ስለ ዝገለጸ እዩ። ንሕና ንአምላኽ ኣቦና እንብሎ ብጸጋ ደቁ ስለ ዝኾና ኢና። ኢየሱስ ንእግዚአብሔር ኣቦ ዝብሎ ብባሕሪ ወዱ ስለ ዝኾነ እዩ። በዚ ምኽንያት እዩ ድሕሪ ትንሣኤኡ “ኣብ ኣቦይን ኣቦኹምን እዓርግ ኣሎኹ” ዝበሎም (ዮሐ 20፡17)። በዚ ኸኣ ክልተ መገዲ ደቁ ኣምላኽ ዘብል ከምዘሎ ይገልጽ። ብባህሪ ውሉድ ኣምላኽ (ኢየሱስ ክርስቶስ)፣ ብጸጋ ውሉድ (adaption) ኣምላኽ ምዃን። ቅ. ጳውሎስ ነዚ ሓሳብ ምስ ኣምላኽ ዘሎና ቅርበት ከረድእ ኢሉ ደጋጊሙ ውሉድ ኣምላኽ፣ ተኻፊልቲ ጸጋ ኣምላኽ፣ ማኅደር መንፈስ ቅዱስ፣ ሕሩይ ሕዝቢ እናበለ ኣብ ኣምላኽ ዘሎና ውሉድነት ይገልጻልና።

ደቁ ኣምላኽ ክንብሃል እንከሎና ዝያዳ መግለጺ እንነብሮ ሕይወት፣ ምስ ሰባት ዘሎና ርክብን ምስ ኣምላኽ ዘሎና ርክብን እዩ ዝገልጽ። ግብርና ሕይወትና ምስ ኣምላኽ ከመይ ዝበለ ርክብ ከምዘሎና ስለ ዝገልጽ ክንርኢ ክንዕዘብ እዮኑ እዩ። ሎሚ ሰባት ኣባይ እንታይ ይርእዩ ኢልና ንነፍስና ክንሓትት ኣሎና። ስራሕን ቃል ኣምላኽን ኣባይ ክርኣ እንተ ተኻእለ ኣብ ቅኑዕ ጉዕዞ ሕይወት ኣሎኹ ማለት እዩ። ሰይጣን ተዓቂትልና ካልእ ኮና እንተ ኣሎና ግን ክንምለስ እዮኑ እዩ።

ኢየሱስ ማዕርነትን ፍሉይነትን ኣብ መንጎ ኣቦን ወልድን ዘሎ ይነግረና። ክልቲኦም ማዕረ እዮም፣ ኩሉ ሥልጣን ወልድ ናይ ኣቦ እዩ፣ ኩሉ ወልድ ዝገብሮ ኣቦ እውን ይገብሮ እዩ። እንተኾነ ክልተ ዝተፈልዩ ኣካላት እዮም፣ በዚ እዩ ወልድ ነቲ ኣቦ ዝገብሮ ዝገብሮ። ኣብዚ ክነስተውዕል ኣሎና ወልድ ነቲ ኣቦ ኸገብሮ ዝርኣዮ ይገብር ዝብል ከየስምዕ። ከምቲ ሓደ ተመሃርያ ከም መምህሩ ክኸውን ዝደሊ ከየስምዕ። ንሱ ነቲ ንሱ ዝብሎ ይብል በዚ ኸኣ ናይ ኣቦ ኃይሉ ኣብ ወልድ ብስርጸት (generation) ካብ ኣቦ ከም ዝወስድ ንምግላጽ እዩ። “ይርኢ” ዝብል ቃል ንጥቀም ምኽንያቱ ደቁ ሰብ ንነገራት ብምርኣይ ኢና እንርድኦም። ወልድ ነቲ ኣቦ ዝገብሮ ይርኢ ክንብል እንከሎና ነቲ ንሱ ካብ ዘለዓለም ዝቅበሎ ኃይሊ ንምምልካት እዩ።

“ኣቦ ንወልድ የፍቅሮ እዩ፣ ነቲ ዚገብሮ ዘበለ ኸኣ የርእዮ” ክብል እንከሎ ክርስቶስ ልክዕ ከምቲ ኣቦ ዝገብሮ ይገብር እዩ ትርጉሙ። ኢየሱስ ነቲ ኣምላኽ ጥራሕ ክገብሮ ዝኸእል ይግበር ክብል እንከሎ መለኮትነቱ እዩ ዝምስክር ዘሎ (ዮሐ 5፡36)።

ቅ. ዮሐንስ እዚ ኢየሱስ ንሰማዕቱ ዝበሎ ክገልጽ እንከሎ ንሱ መን ምዃኑን ምስ ሰማያዊ ኣብኡ ከመይ ዝበለ ርክብ ከምዘልኦ ንምግላጽ እዩ። ነዚ ከረድእ ኢሉ ሰለስተ ነገራት ይገልጽ።

1. መንነቱ ምስ ኣምላኽ ማዕረ ይገብር። ብዛዕባ ኢየሱስ ጎሊሑ ዝርኣ ኣብኡ ኣምላኽ ንርኢ። ኣምላኽ ከመይ ገሩ ንሰብ ምልኣት ከም ዝህቦ፣ ከመይ ገሩ ንኃጢአት ከም ዝነጽጎ ንኩነታት ሰብ ከመይ ገሩ ከም ዝግደስ ክንርኢ እንተ ደሊና ኣብ ኢየሱስ ክንጥምት ክንርኢ ኣሎና። ፍልጠት ኢየሱስ ፍልጠት ኣምላኽ እዩ፣ ቃል ኢየሱስ ቃል ኣምላኽ እዩ፣ ኩሉ ኢየሱስ ዝገብሮ ግብሪ ኣምላኽ እዩ።
2. እዚ መንነት እዚ ከምቲ ኣብ ምሉእ ተዘዝዞ ዘሎ ማዕርነት ኣይኮነን። ኢየሱስ ንሓደ ነገር ክገብር እንከሎ ድለቱ ኣይኮነን ዝገብር፣ ሰማያዊ ኣብኡ ክገብሮ ዝደልዮ እዩ ዝገብር። ምኽንያቱ ድለቱ ብምሉእ ኣብ ትሕቲ ድለት ኣምላኽ ገሩ ኣብኡ ኣምላኽ ከም እንርኢ ገሩና። ኢየሱስ ንአምላኽ ከምቲ ንሕና ንኢየሱስ እዩ።

3. ምሉእ ተአዝዞ ክብሃል እንከሎ ብምሉእ ኣብትሕቲ ናይ ኃይሊ ስልጣን ዘይኮነ ኣብ ሓድነት ናይ ፍቕሪ ዝተሰረተ እዩ። ሓድነት ኢየሱስ ምስ ኣምላኽ ናይ ፍቕሪ ሓድነት እዩ። ብዛዕባ ክልተ ፍልጠት ንዛረብ ግን ሓደ ሓሳብ እዩ፡ ክልተ ልቢ ግን ከም ሓደ ህርመት እዩ። ብሰብአዊ ርድኢት እዚ ርክብ ኣብ መንጎ ኢየሱስን ኣምላኽን ዘሎ እቲ ዝበለጸ መግለጺ ርክብ እዩ። እዚ እዩ ፍጹም መንነት ናይ ፍልጠትን ድለትን ልብን ንኣቦን ወልድን ሓደ እዮም።

ቐ. ዮሐንስ ሰለስተ ዓበይቲ ተግባራት ንኢየሱስ ክርስቶስ ጥራሕ ከም ወዲ ኣምላኽ ዝምልከት ይነግረና።

- ንሱ ውሃብ ሕይወት እዩ። ዮሐንስ ነዚ ክብል እንከሎ ብኸልተ ምልክዕ ይርእዮ። ኣብ ጊዜ ማለቱ እዩ። ንሕና ብምሉእ ሕይወት ዮብልና ክሳብ ኢየሱስ ክርስቶስ ብምሉእ ኣባና ዝኣቱ ንሕና ኸኣ ኣብ ኢየሱስ እንኣቱ። ኢየሱስ ኣብ ሕይወቱም ዝኣተዎም ኣብ ሓዲስ ሕይወት ይኣትዉ። ግላዊ ርክባቶም ምስ ሰባት ዘለዎም ርክብ፡ ኣብ ሥርሖምን ኩሉ ይቕየር፤ እዚ ማለት ከኣ ኣብ ዘለዓለም ማለት እዩ። እዚ ምድራዊ ሕይወት ምስተወድኣ እቶም ንኢየሱስ ዝተቐበሉ ጌና ምሉእን ዘደንቕን ሕይወት እዮም ዝነበሩ። እቶም ምቕባል ዝኣበዩ ከኣ ሞት ትመጽኦም ንሱ ኸኣ ንዘለዓለም ካብኡ ይፍለዩ። ኢየሱስ ክርስቶስ እምብኣር ኣብዚ ዓለምን ኣብ ዝመጽእን ሕይወት ይህበና።
- ንሱ ፍርዲ ዘምጽእ እዩ። ዮሐንስ ኣምላኽ ኩሉ ፍርዲ ንኢየሱስ ክርስቶስ ከም ዝሃቦ ይነግረና። እዚ ማለት ከኣ ፍርድና ንኢየሱስ ብከመይ ከም ዝቕረብናዮ እዩ። ምስ ኢየሱስ እቲ ክፍቀርን ክንክተሎን ዘሎና ምስኡ እንተ ተረኽብና ኣብ መገዲ ሕይወት ኣሎና። ኣብ ኢየሱስ ጸላኢ እንተ ረኣና ንገዛእ ርእሰና ኮኒና ማለት እዩ። ኢየሱስ መምዘኒና ኩልና እንፍተነሉ እዩ። ንኢየሱስ ምንጻግ ወይ ንእኡ ዘይምቕባል ንኹልና ዝመቓቕል ፈተና እዩ።
- ንሱ ተቐባል ክብሪ እዩ። ኣብ ሓዲስ ኪዳን ንኹሉ ብመንፈስ ክብ ዘብል እቲ ዘይውዳእ ተስፋን ዘይስዓር ርግጽነትን እዩ። ብዛዕባ ሰቕለት ክርስቶስ ይዛረብ ግን ሰባት ወላ ኩሉ ይጸልዎቶም ኩሎም ኣብ መጨረሻ ክፈልጥዎን ክፍቅርዎን እዮም። ሰደት ሞት መከራ ንቀዳሞት ክርስትያን ክስዕርዎ ኣይክኣለን እኳድኣ ኣብቲ ከቢድ ጽንኩር ጊዜ ዝያዳ ይብርትዑን ይበዝሑን ነሮም። ፍቕሪ ክርስቶስ እንተሎ ዝኾነ ኃይሊ ኣየሰንፈናን እዩ። ንድለትን ጸጋ ኣምላኽን ዝግግቶ ኃይሊ የለን ሓንትስ ጸኒዕና ኣብኡ ንእመን።

ኢየሱስ ሎሚ ከም ትማሊ ንእኡ ምቕባል ሕይወት እዩ፤ ንእኡ ምንጻግ ከኣ ሞት እዩ። ንቃል ኢየሱስ ምስማዕን ኣብቲ ዝልኣኹ ኣቦ ምእማን ክንብል እንከሎና እንታይ ማለትና እዩ? ሰለስተ ነገራት የስምዕ።

1. ከምቲ ኢየሱስ ዝብሎ እግዚአብሔር ዘሎ፤ ዝፍቀር፤ ምስኡ ኣብ ሓዲስ ርክብ ክትኣቱ እሞ ንፍርሕን ምጥርጣርን ካባኻ ምእላይ እዩ።
2. ነቲ ኢየሱስ ዘቕርበልና ሓዲስ መገዲ ሕይወት ምቕባል። ክሳብ ክንደይ ከቢድ ይኹን ክሳብ ክንደይ መስዋዕቲ ዝሓትት ይኹን እቲ ናይ መጨረሻ ኣብ ሰላምን ሓንስን ዘእቱ ንሱ እዩ። ንኣኡ ምእባይ ከኣ ኣብ ናይ መጨረሻ ሞትን ፍርድን ምውራድ እዩ።
3. ነቲ ዝተንሥኦ ኢየሱስ ብመንፈስ ቅዱስ ዘቕርቦ ሓገዝ ምቕባልን ንኹሉ ነቲ ኢየሱስ ክንከዶ ዝደልየና መገዲ ብእምነት ኣጽኒዕና ምሓዝ ይግባእ።

ነዚ እንተ ገበርና ምስ ኣምላኽን ሓውናን ሓፍትናን ምስ ገዛእ ርእሰናን ኣብ ሓዲስ ሕይወትን ርክብን ንኣቱ። ኣብ ክርስቶስ ምሉእ እምነት ገርና ንሓዲስ ጉዕዞ ሕይወት ክንተሓሓዞ ብምሉእ ልብና ንኣምላኽ ንቀበሎ።

ማርያም ኣደና ብምሉእ ልባ ንድለት ኣምላኽ ተቐቢላ ዕለት እለት ሃዲስ ሕይወት ትነብር ነራ በዚ ኸኣ ኣብነትና እያ። ንሕና ደቃ ኦ ኣደና ኣብ ሓዲስ ሕይወትን ርክብን ምስ ወድኺ ክንኣቱ ሓግዝና ነበላ።

ብሩኽ ሰንበት ዘኣስተርእዮ።

ኣባ ንጉሠ ፍሥሓ

